

L-ILSIERA FI ŻMIEN L-ORDNI F'MALTA (7)



JOSEPH SERRACINO



Sintendi l-ilsiera barra l-qdif kellhom xogħlijiet oħra fuq il-galera. Kif galera kienet tidhol lura fil-port, l-ilsiera kienu jiġu mqabbdin biex l-ewwel iżarmaw il-qluġh, it-tined, l-imqadef u wara jnaddfu l-galera u jhottu l-armor kollu u jniżzlu l-art animali, tjur u hxejjex li jibqa' fuqha. Minn fuq il-galera, l-ilsiera kienu jittiehdu fil-banju, jigiġifieri fil-ħabsijiet tagħhom.

Mad-daqq tal-Ave Marija, kull ilsir, furzat jew bonavolja ried ikun fil-ħabs, u miskin hu min ma kienu ikun hemm fil-ħin. Mat-texbix ta' kull għodwa, it-tisfira rqiqa tal-arguzin kienet tqajjem lill-ilsiera kollha u kulhadd bla kliem xejn kien imur fuq xogħlu, liema xogħol kienu jkunu jafu bih minn jum qabel u jridu jergħu lura ma' nżul ix-xemx.

Sintendi fejn tidhol l-imġiba u d-dixxiplina tas-sidien rigward l-ilsiera tagħhom insibu diversi kitbiet. Hemm min isostni li l-ilsir Mislem f'art Nisrani kien ikun ittrattat ħafna aħjar minn ilsir Nisrani f'art Misilma. Jista' jkun li l-konklużjonijiet ta' dawn il-kittieba hija msaħħa b'esperjenzi ta' nies li kienu fil-ġasar, iżda jien ma neħdhiex bi kbira li ħafna li minn dawn il-kittieba meta gew biex jipparagunaw il-ġasar ta' dawn l-imsejknja ma użawx l-istess kejl u dan aktarx li minħabba twemminhom, il-preġudizzju tagħhom f'dan ir-rigward kienu esagerati.

Possibbli li s-sidien Misilmin kollha kienu kiefra u jaħqru lill-ilsiera tagħhom? Tifhmuniex ħazin! Mhemmx dubju li fejn jidhol il-ġasar, f'kull forma tiegħu

hemm tbatijiet kbar, kemm f'dak li hu xogħol manwali fejn dawn l-imsejknin kienu jaħdmu sigħat twal taħt għassa stretta u d-daqqiet tal-frosta, kif ukoll minħabba l-firda mill-għezież tagħhom. Xi wħud huma tal-fehma li l-ġasar taħt sidien Torok tant kienu jpinguh ikrah u kiefer, u forsi kellhom raġun, li ħafna mis-soldati u l-baħrin tal-galeri kienu jippreferu li jmutu jissieltu milli jaqgħu l-siera taħthom. U hawnhekk jien nassumi li anke l-Misilmin kienu jippreferu l-mewt milli jaqgħu l-siera taħt il-kavallieri. Mela m'għandniex għalfejn nis-kantaw li dawn l-imsejknin kienu jagħmlu minn kollox biex jehilsu mid-dwejjaq u t-tbatija tal-ġasar!

Ghedna li l-ilsiera Misilmin kienu ttrattati tajjeb f'Malta. Dan nistgħu nik-konfermawh għax fi żmien l-Ordni l-ilsiera mhux biss ma setgħux jiġu maħqurin b'xi mod, iżda kienu saħansitra jgawdu minn ċerta liberta u fil-ħin liberu tagħhom setgħu anke jbiegħu l-ilma u d-drappijiet fit-toroq jew jagħmlu xogħol ta' skrapan jew barbiera biex jaqilgħu xi haġa. Meta l-sir kien jarma għal rasu jew jidhol jaħdem ma' xi hadd huwa kien jitlef id-dritt tal-hobza kuljum, u l-biesi li l-Ordni kien johrog għall-ilsiera li kellu miegħu kull sena.

DIXXIPLINA FUQ IL-GALERI

Sintendi l-qagħda tal-ilsiera fuq il-galeri kienet differenti ħafna. Fuq il-galeri dejjem kien hemm il-biza' minn xi rvell mill-ilsiera, u għalhekk kien hemm għassa

u dixxiplina stretta. Fuq kollox wiehed irid jirrealizza li aktar min-nofs in-nies li kien ikun hemm fuq il-galera kienu Torok, u mal-ewwel opportunità li kienet tiġihom setgħu jqumu kontra l-kaptan, jiehdu l-galera f'idejhom u b'hekk jiksbu l-ħelsien tagħhom.

Għalkemm id-dixxiplina fuq il-galera kienet l-ordni tal-gurnata u tinħass ħafna, b'danakollu, id-dixxiplina ma kinitx tisser swat il-ħin kollu u għal kull haġa ta' xejn kif jimmaginaw ħafna, iżda forma ta' dixxiplina li biha kulhadd ikun jaf sewwa x'hemm bżonn isir, u li l-ordnijiet jitwettqu minnufih u bla argumenti ta' xejn.

TPATTIJA U HRUXIJIET MILL-KURSARI

Kull meta xi kursari ta' Barbarija kienu jinqabdu u jinqatlu mill-kavallieri waqt xi taqtigħa fuq il-baħar jew l-art, l-ilsiera Nsara li jkun hemm fil-ħabsijiet tagħhom kienu jehlu magħhom. Jingħad li lill-Algerini ma kien jgħaddihom hadd biex jivvintaw metodi kif jikkastigaw lill-ilsiera Nsara. Is-swat bil-bastun jew il-piena Algerina magħrufa bhala l-bastunata kienet tisser mija jew mitejn daqqa ta' bastun fuq iż-zaqq, il-kliwi u fuq wiċċ il-pali tas-saqajn.

Kull skuza kienet tajba bizzejjed biex l-Algerini jaħqru lill-ilsiera Nsara. Il-qtuġh ta' mniefer u widnejn, it-tiksir tal-ħalq, ħruq ta' vittmi, daqqiet bl-istrop tal-moqdief kienu xi ftit mill-kastigi għal dawk l-ilsiera li jehudha kontra sidhom jew jippruvaw jaħirbu. Il-qtul ta' kriminal Tork kien

jithalla f'idejn ilsir Nisrani biex hekk ikun żgurat li l-ikkundannat imur il-ġenna għax ikun miet minn idejn Nisrani!

HRIB TAL-ILSIERA

Sal-1602 l-ilsiera setgħu jaqsmu mill-Birgu għall-Belt bid-dgħajsa liberalment, iżda meta nqabdu xi l-siera li ppruvaw jaħirbu, il-qsim mill-Birgu għall-Belt mill-ilsiera beda jsir taħt għassa stretta. Kien minħabba dawn l-attentati li l-qxur kollha tal-baħar, mal-Ave Marija, kienu ordnati li jorb-tuhom l-Menqa ta' Bormla u jmorru għalihom l-għada mas-sebħ. Matul il-lejl kien ikun hemm għassa stretta fuqhom u iblah hu min kien jipprova jabbuza.

TBATIJIET TAL-ILSIERA FUQ IL-GALERI

Biex wiehed ikollu ħjiel tat-tbatijiet kbar li kienu jsofru l-ilsiera fuq il-galeri wiehed irid jiftakar li dawn l-ilsiera kollha, madwar 250 qaddief, barra li kienu jintrabtu mal-bank tal-qdif matul il-vjaġġ kollu li gieli ha gimghat shaħ fuq il-baħar kienu jorqdu fuq l-istess bank bla ma jistgħu jiċcaqilqu minn posthom. Barra hekk, għalkemm il-kotra tagħhom kienu jkunu Torok, kien hemm diversi furzati magħhom, ħafna minnhom Taljani, Sqallin u Francizi u għalhekk lanqas biss setgħu jittkellmu magħhom.

Apparti d-dixxiplina stretta tal-arguzin waqt il-qdif, kull meta l-galera kienet tilt-aqa' ma' xi xini Torka u tingħata l-ordni biex jattak-kawha, dawn kienu jibqgħu

marbutin mal-bank imwerwrin li minn ħin għall-ieħor setgħu jegħrqu. L-ordnijiet waqt il-qdif kienu jingħataw b'tisfira ta' suffara mill-komidu, u skond it-tisfira jinbidel ir-ritmu tal-qdif. Fil-fatt, il-komidu, wara struzzjonijiet mill-kaptan kien jorndna l-mod ta' qdif li jkun meħtieġ u l-arguzin u l-assistenti tiegħu, kienu l-ħin kollu jużaw il-frosta biex jizguraw li l-ilsiera jsegwu l-ordnijiet kollha.

Hajjet l-ilsir fuq il-galera kienet iebesha u ta' moħqrija kbira. L-ilsir fuq galera ma seta' qatt jittama li jinheles mill-moqdief, lanqas jekk fuq il-baħar jiltaqgħu ma' xi xini Torka għax f'kull taqtigħa kien hemm ir-riskju ta' għarqa. Min jaf x'biza' tremenda u qtiġh-il qalb kienu jaħkmu lill-ilsiera, immanettjati minn idejhom mal-moqdief tagħhom u b'saqajhom marbutin b'katina mal-bank. Imbagħad x'martirju kienu jgħaddu minnu waqt it-taqbid! X'effett tal-biza' u x'impatt qalil kien jagħmel fuqhom l-anadament tal-glied. Jingħad li huma lanqas biss setgħu jcaqilqu saqajhom! Din kienet id-dixxiplina rigida u ta' tbatija kbira li l-ilsiera kollha riedu jobdu fuq il-galeri.

Joseph Muscat jgħidilna li f'każ ta' taqbid mal-għadu, il-general tal-galeri kien jgħaddi sinjal lill-kaptani tal-galeri biex ihejju ruhu u jorbtu lill-ilsiera tajjeb mal-bankijiet tagħhom. Qabel kull attack kien meħtieġ skiet perfett u miskin hu dak il-qaddief li kien iħarrek si-equ x-xellugija u jagħmel xi hsejjes ta' hadid ma' hadid.

L-ilsiera l-oħrajn li kienu jservu bhala qaddejja tal-kaptan u tal-kavallieri kienu jorb-tuhom b'katina qabel jibda l-glied. L-ordnijiet tal-galeri kienu horox wisq, u f'kull taqtigħa mal-għadu, il-qaddiefa kollha kellhom jinżlu kokka u jzommu ras-hom taħt il-bank tal-qdif. B'din il-qagħda, barra li kienet thares il-hajja tagħhom kienet isservi wkoll biex l-ilsir ma jkunx jista' jara x'inhu jiġri sew u jgħarraf lil shaħu.

Mat-tisfira tal-komitu, l-ilsiera kienu jiġu mgieghla jdaħħlu f'ħalqhom tapp tas-sufra jew tal-injam daqs langasa zghira li jkun dejjem imdendel m'għonqhom biex ma jkunux jistgħu jittkellmu. Min jista' jifhem jew jimmagina x'taqtigħ tal-qalb kien jaqbadhom meta kienu jisimgħu l-ordnijiet tal-kmandant, waħda wara l-oħra, il-giri u l-għajjat sfrenat tas-soldati, it-tifqigħ tal-kanuni, sparrar tal-azzarini u l-krib u l-biki tal-feruti?

Tkompli l-gimgha d-diehla